

Triq Aniçi

Kitba u riċerka ta' Vince Peresso

Is-snin ħamsin tas-seklu għoxrin kienu kkaratterizzati f'Hal Qormi b'avvenimenti sħan li għall-ewwel ikkonċentraw fuq il-limiti tal-parroċċi ta' San Sebastjan u ta' San Ġorġ u immedjatament wara fi kwistjoni interna fil-Parroċċa San Sebastjan, li hi magħrufa bħala "il-Kwistjoni tal-Patrijiet". L-atmosfera kienet diġà sħuna wara deċiżjoni tal-Qrati Maltin li ordnat li l-armar li kien sar għall-festa ta' San Ġorġ mir-residenti tat-toroq li issa ġew fil-limiti tal-parroċċa San Sebastjan għandu jingħata lill-Parroċċa ta' San Ġorġ. L-istorja ta' Triq Aniçi rridu neħduha wkoll fl-isfond ta' dan iż-żmien.


Proġett toroq ġodda

Is-snin ħamsin tas-seklu għoxrin kienu kkaratterizzati f'Hal Qormi b'avvenimenti sħan


Fl-1951 tħabbar mill-Gvern proġett ta' toroq ġodda gewwa Hal Qormi, prinċipalment fosthom triq li kellha tgħaqqad Triq il-Vitorja ma' Triq il-Kbira u ma' Triq Santa Katerina. Din it-triq mill-ewwel bdiet tissegħja bħala Triq Aniçi. Il-pjan oriġinali – imfassal fil-bidu tas-seklu għoxrin -- kien li ssir estensjoni ta' Triq l-Isqof Scicluna, minn fejn l-iskola tal-Gvern u tisbokka dritta għal Triq San Benedittu u minn hemm għal Triq San Bartilmew. Imma fl-1951 tfaßlu wkoll tliet toroq oħra

biex jgħaqqdu din it-triq sew ma' Triq il-Kbira, kif ukoll ma' Triq il-Vitorja u ma' Triq San Rafel. Dan il-proġett ta' toroq ġodda kien imbuttat ħafna mill-Ministru tal-Kummerċ, Dr Ġużè Maria Camilleri. Infatti kien dan il-Ministru Camilleri, flimkien mal-Prim Ministru, Dr Ġorġ Borg Olivier, li kien ukoll Ministru tax-Xogħlijiet Pubbliċi, li nawgura dan il-proġett ta' żvilupp arterjali sabiex "jagħti nifs ġdid lil Hal Qormi u jippermetti b'hekk żvilupp urban ġdid fil-qalba ta' Hal Qormi". Madankollu wiehed irid jgħid ukoll li dan il-proġett tfaßal b'mod partikolari sabiex jiffacilita r-rotot tal-purċissjonijiet fil-Parroċċa ta' San Ġorġ.

Sewwasew l-inawgurazzjoni saret f'żewġ fażijiet. L-ewwel infethet il-parti ta' isfel ma' Triq il-Kbira nhar it-23 ta' April fl-1951, u sena eżatt wara nfethet it-tieni parti tat-triq fl-inħawi ta' Triq il-Vitorja. Il-parti ta' Triq l-Isqof Scicluna mill-iskola sa' Triq Santa Katerina saret mill-ewwel fis-snin ħamsin imma il-parti l-oħra li tgħaqqad Triq Santa Katerina ma' Triq Aniçi damet is-snin sakemm saret. It-triq li tfaßlet biex tgħaqqad Triq Aniçi ma' Triq San Rafel baqgħet qatt ma saret. Din it-triq mill-ewwel bdiet tissegħja bl-isem ta' Triq Aniçi. Dan hu każ uniku għax normalment it-triq l-ewwel titlesta mbagħad tingħata isem, xi minn daqqiet anke wara numru ta' snin mit-tlestija tagħha. Madankollu tajjeb ninnutaw li fil-fatt Triq Aniçi qatt ma nħareġ l-avviż uffiċjali fil-gazzetta tal-Gvern li juri li triq ġdida



*Il-proposta originali ta' toroq
goddha tal-1952*



*Tibdil fil-pjanta originali
A - turi kif inqalbet il-
kurvatura ta' hdejn Triq il-
Kbira. Ara l-pjanti ta' djar
li kienu digà qed jinbnew
B - turi tibdil fis-salib
it-toroq/pjazzetti minn
maqru għal rettanglu
għall-kurvatura li hemm
illum
C - Triq li tinfed għal Triq
San Rafel li qatt ma saret*

nghatat isem. Fir-registru elettoralu tas-snin 1955 sal-1960 kienet tidher bħala “*New Street in High Street*” waqt li l-isem Triq Aniċi beda jidher mir-registru elettoralu tal-1961.

Fil-ġurnal *Il-Berqa* hemm sensiela twila ta’ tletin ittra miktuba mill-Qriema fejn ħafna lmentaw dwar id-dewmien biex titlestà u dwar tibdil fil-pjanta tat-triq li minn triq dritta spiċċat isserrep.

Anki fi ħdan is-Socjetà Filarmonika Pinto kien hemm ċerti preokkupazzjonijiet minħabba l-implikazzjonijiet inter-parrokkjali li din it-triq setgħet toħloq, kif fil-fatt ġara. L-ewwel li qajjem dawn il-punti kien Ġelander Bonnici, *it-Tentiela*, bandist mal-Banda Pinto, u wieħed mis-sidien ġodda ta’ biċċa art minn fejn tfasslet Triq Aniċi. Nhar l-10 ta’ Novembru 1952, Ġelander Bonnici tela’ quddiem il-kumitat u ta l-veduti tiegħu dwar din it-Triq Aniċi. Għalhekk il-kumitat ħatar lill-President, Salvu Chircop, u lil Frans Bonnici sabiex jikkellmu mal-Kappillan Psaila. Intbagħtet anke ittra lill-Prim Ministru, Dr Ġorġ Borg Olivier, li kien ukoll Ministru tax-Xogħlijiet Pubbliċi u Rikostruzzjoni. Saru xi kuntatti ma’ persuna prominenti, li qatt ma ssemma’ min kien. L-argumenti li ressaq il-kazin quddiem il-Gvern kienu bbażati fuq il-fatt li l-akbar preokkupazzjoni tar-residenti tal-Parroċċa San Sebastjan kienet it-tul tat-triq u li tfasslet imserrpa li minnha riedu jgħaddu t-tfal lejn l-iskola primarja. Is-Segretarju, Ġużi Xerri, fl-ittra tiegħu argumenta li la Triq Aniċi u lanqas it-triq il-ġdida bejn Triq San Rafel u dit-triq ma kienu se jindirizzaw dil-problema. Fit-tweġiba tiegħu, id-Dipartiment tax-Xogħlijiet Pubbliċi ma qabilx mal-argumenti mressqa mill-Kazin Pinto u baqa’ għaddej bil-pjanijiet għal dawn it-toroq ġodda, li kellhom l-appoġġ sħiħ tal-Ministru Camilleri. Kien hawn li d-Dipartiment semma’ li l-aħjar soluzzjoni għat-tfal tal-iskola kienet li tinbena skola ġdida fl-inħawi ta’ San Bastjan, u giet identifikata art fejn il-knisja, għad li mill-ewwel ingħad li dan ma kienx proġett li jtfassal malajr.

Tibdil fil-pjanti

*Dit-tfassila ma
kinitx se taqdihom
biex issolvilhom il-
problema tar-rota tal-
purċissjonijiet*

Fil-fajl fid-Dipartiment tax-Xogħlijiet Pubbliċi, illum miżmum fl-Arkivju Nazzjonali tar-Rabat, hemm diversi minuti, korrispondenzi u pjanti relatati ma’ dal-proġett. Minn hawn nistgħu naraw li Triq Aniċi kienet proġettata fil-bidu tas-snin ħamsin bħala estensjoni ta’ Triq l-Isqof Scicluna, sabiex b’mod dirett tingħaqad ma’ Triq San Benedittu. Izda mill-ewwel deher li b’hekk lill-parroċċa San Ġorġ dit-tfassila ma kinitx se taqdihom biex issolvilhom il-problema tar-rota tal-purċissjonijiet.

Ta’ min jgħid hawn li mat-twaqqif tal-parroċċa San Sebastjan parti importanti mir-rota tal-purċissjonijiet tal-parroċċa San Ġorġ, (tal-festa titolari, tal-Irxox u tal-Ġimġha l-Kbira) b’mod partikolari fil-parti ta’ Triq il-Vitorja u Triq San Bartilmew spiċċaw fil-limiti tal-parroċċa ta’ San Sebastjan. B’hekk sabiex il-Parroċċa San Ġorġ iżzomm il-purċissjonijiet fil-limiti parrokkjali kellha, mela, li wara li l-purċissjoni titla’ tul Triq Santa Katerina tidħol fi Triq Pinto ddu lejn il-Knisja tal-Vitorja, u, speċjalment fil-festa tal-Ġimġha l-Kbira,

billi l-korteo kien twil mhux hażin, kien ikollhom jieqfu u jistennew sakemm it-tmiem tal-purċissjoni tidhol Triq Pinto. Il-purċissjoni kienet tkompli niezla Triq Santa Katerina qabel taqbad it-triq lejn il-Knisja. Fil-festa ta' San Ġorġ il-purċissjoni xorta kienet iddur lejn l-inħawi tal-Kunvent tal-Agostinjani qabel terġa' iddur lura minn Triq il-Kbira għall-knisja.

Kien għalhekk li fuq talba tal-parruċċani ta' San Ġorġ u bl-intervent dirett tal-Avukat Ġużè Maria Camilleri, Ministru tal-Kummerċ, li kien jitla' mid-distrett ta' Hal Qormi, sar tibdil tal-pjanti. Inbidel il-ħsieb oriġinali, li bażikament kien estensjoni ta' Triq l-Isqof Scicluna mill-iskola tal-gvern sa Triq San Benedittu. B'hekk saru tliet tibdiliet importanti fil-pjanta. Qabelxejn saret fergħa ġdida biex tgħaqqad l-estensjoni ta' Triq l-Isqof Scicluna ma' Triq il-Kbira fejn kien hemm Sqaq Nru 5, fejn illum hemm iċ-Ċaċċu Social Club. Infetħet ukoll triq oħra biex tgħaqqad Triq l-Isqof Scicluna ma' Triq Il-Vitorja. Hawn qed nirreferi għat-triq li tibda minn fejn dari kien jogħħod Dun Ġorġ Fenech, li dak iż-żmien kienet magħrufa bħala t-triq tal-garaxxijiet. Bl-istess mod kien ipproġettat li jgħaqqdu l-estensjoni ta' Triq l-Isqof Scicluna, fit-tarf tagħha ma' Triq San Rafel.

Ix-xogħol beda fuq din it-tfassila. Is-sid tal-art, ċertu Felice Abela, ta ċ-ċens lill-aħwa Felice u Pawlu Mizzi, *tat-talkies*, fejn għamlilhom kundizzjoni li fiha ma setgħux jibnu teatru jew ċinema. Dawn qassmu l-art fi *plots* u tawhom b'ċens lil disa' persuni, li f'qasir żmien ġabu l-permessi meħtieġa u bdew il-bini tad-djar tagħhom. Qabelxejn iżda kienet twaqqgħet kerrejja li kien hemm f'dik il-parti u li l-imbukkaturi tal-ħnejjiet tagħha għadhom jidhru sal-lum fil-parti t'isfel ta' Triq Aniċi. Iżda lejn Novembru tal-1952 sar tibdil ieħor fil-pjan u l-allineament tat-triq. Bl-intervent dirett tal-Ministru G.M. Camilleri l-parti t'isfel minn kurvatura fuq ix-xellug saret kurvatura fuq il-lemin kif għadna narawha sal-lum. B'hekk ġara li kien hemm numru ta' sidien tal-artijiet godda li bit-tfassila ġdida tat-triq tilfu parti sew mill-proprietà tagħhom. Kien hemm minnhom diġà li beda l-bini. Hekk ġralhom l-aħwa Andrea u Ninu Zammit, l-aħwa Bonello u George Agius, kif ukoll Ġelander Bonnici. Dan tal-aħħar tilef kważi l-art kollha tiegħu għax bit-tibdil li sar fil-pjanti t-Triq Aniċi giet tgħaddi sewwasew min-nofs l-art tiegħu. Kellhom jerggħu jwaqqgħu dak li bnew għax parti sew mill-art tagħhom giet rekwiżizzjonata biex takkomoda l-pjanta ġdida. Naturalment inqalgħu problema ta' natura legali bejn id-Dipartiment tax-Xogħlijiet Pubbliċi u mas-sidien, sew mad-disa' sidien godda kif ukoll ma' Felice Abela, is-sid oriġinali. Anke tressqu rikorsi u protesti fil-Qorti. Wara diversi laqgħat u korrispondenzi bejn in-naħat kollha sar ftehim li permezz tiegħu s-sid oriġinali ngħata kumpens finanzjarju, tfasslu b'mod differenti l-artijiet lis-sidien il-godda u dawn ngħataw kumpens u għajnuniet oħra. Naturalment kien meħtieġ li jerggħu jsiru kuntratti godda bejn is-sid Felice Abela u l-propjetarji li kienu xtraw l-art fil-parti t'isfel tat-triq. Dawn il-kuntratti, bħall-kuntratti oriġinali, saru għan-Nutar Ġużèppi Agius. B'hekk il-proġett tkompla.

L-għaxar persuni li ntaqtu b'dan it-tibdil kienu Vitale Formosa, Gio Andrea Zammit, Ninu Zammit, Ġorġ Agius, Pawlu u Ġużèppi Bonello, Ġorġ Sciberras, Indri Abela u Mikiel Caruana.

Sabiex Triq Aniċi tkun tista' tingħaqad ma' Triq il-Vitorja kien meħtieġ li jitwaqqgħu

tlitt idjar u parti mill-forn tal-familja Pisani. Hawn ukoll inqalghu hafna punti li kienu marbuta dwar l-ammont tal-kumpens li għandhom jingħataw is-sidien tad-djar li kienu jgħibu n-numri 203, 204 u 205 fi Triq il-Vitorja. Inqalghet ukoll kwistjoni dwar il-wisa' ta' dil-parti tat-triq. Il-periti tal-Gvern kienu stabbilixxew il-wisgħa ta' tletin pied imma finalment it-triq saret hamsa u għoxrin pied wisa'. F'dil-parti tat-triq, l-ikbar kwistjoni li nqalghet kienet dwar il-forn tal-familja Pisani li kienu qed jitilfu parti sostanzjali min-naħa ta' wara tal-binja. Finalment dawn il-familji nagħtaw kumpens finanzjarju għat-telf ta' darhom. F'din il-kantuniera ta' Triq Aniċi ma' Triq Vitorja wiehed għadu jista' jara sal-lum l-kileb li kienu f'waħda mid-djar li twaqqgħu.

Problemi Inter-parrokkjali

*Nies miż-żewġ parroċi
ppretendew li tkun
fil-parroċa rispettiva
tagħhom*

Problema oħra li qalgħet Triq Aniċi kienet ta' natura parrokkjali. Il-wesgħa bejn it-toroq, Santa Katerina, Vitorja, San Rafel, il-Kbira u San Pietru, kienet kollha raba' u gonna. Kien għalhekk li meta fl-1936 id-djoċesi fasslet il-limiti bejn il-parroċa ta' San Ġorġ u l-parroċa għdida ta' San Bastjan, il-linja bejn iż-żewġ parroċi nqatgħet bħala linja mhux dritta għalkollox minn tarf Triq San Rafel sal-isqaq tal-Abatija. Bit-tfassil tat-triq għdida dil-linja giet sewwasew f'nofs dit-triq. Nies miż-

zewġ parroċi ppretendew li tkun fil-parroċa rispettiva tagħhom.

Għall-ewwel l-Arcisqof Gonzi ta' hajt kull wiehed liż-żewġ parroċi b'digriet maħruġ f'Marzu 1954. Tant hu hekk li xi partitarji Bastjanizi marru biex jarmaw it-triq u nqalghu xi incidenti. Wara din id-deċizjoni il-parroċa ta' San Ġorġ f'Mejju tal-1954 ressqet rikors quddiem is-*Sacra Congregazione del Concilio* fil-Vatikan. Ir-rikors tressaq *tramite l'Arcivescovo Metropolita dell'Arcidiocesi di Malta* u tressaq mill-Arcipriet Dun Anton Vella flimkien mal-kleru kollu tal-Parroċa San Ġorġ, kif ukoll l-avukat Dr Ġorġ Zammit u l-Perit Antonio Borg. Dawn tal-aħħar kienu qed jirrappreżentaw l-għaqdiet religjużi fil-parroċa San Ġorġ kif ukoll lill-Kumitat Festi Esterni, lis-Socjetà Filarmonika San Ġorġ, lill-Kazin tal-Orkestra tal-Vitorja u lill-Qormi FC. Ir-rikors kien sottoskritt minn dawn is-sacerdoti tal-parroċa San Ġorġ: Dun Ġużepp Borg Bonavia, Dun Ġużepp Azzopardi, Dun Ġużepp Cilia, Dun Vincenz Borg, Dun Salv Cilia, Dun Ġorġ Scicluna, Dun Lawrenz Saliba, Dun Ġużepp Pace, Dun Ġużepp Zammit, Dun Pawl Attard u Dun Ġorġ Bonello. Dan ir-rikors, pjuttost twil, (li l-awtur għandu kopja tiegħu) jibda billi jagħti deskrizzjoni ddettaljata tas-sitwazzjoni li rriżultat f'Hal Qormi mat-twaqqif tal-Parroċa San Sebastjan. Huma talbu li jiġu definiti b'mod ċar il-konfini bejn iż-żewġ parroċi b'tali mod li Triq Aniċi tingħata kollha lill-Parroċa San Ġorġ, billi din saret sabiex il-purċissjonijiet ikunu jistgħu jsiru b'aktar kumdità hekk kif, mat-twaqqif tal-parroċa San Sebastjan, parti sostanzjali mir-rotot qodma kienu spiċċaw fil-parroċa San Sebastjan.


Rappreżentanti taż-żewġ parroċi anki telgħu l-Vatikan sabiex ikunu jistgħu jressqu l-argumenti rispettivi tagħhom personalment. Il-Parroċa San Ġorġ kienet rappreżentata

mill-Avukat Ġorġ Zammit waqt li l-parroċċa San Sebastjan kienet rappreżentata mill-Avukat Joseph Herrera (aktar tard Imħallef), dik il-ħabta Segretarju tas-Socjetà Filarmonika Pinto, u minn ċertu Paolo Pace, Ghawdxi li kien jgħix Ruma. Finalment l-awtoritajiet ekkleżjastiċi fil-Vatikan, daqs sena wara, qatgħuha li Triq Aniči ssir kollha tal-parroċċa San Ġorġ u ttraċċaw b'mod aktar ċar il-konfini bejn iż-żewġ parroċċi f'dawk l-inħawi. Hawn qam ferment kbir li laħaq il-qofol tiegħu fil-marċi tal-festi fl-1954 u fl-1955, meta anke nqalgħu xi incidenti pjuttost serji bejn il-partitarji taż-żewġ baned Qriema. L-ewwel purċissjoni li għaddiet minn Triq Aniči kienet fil-festa tal-Qalb ta' Ġesù tal-Parroċċa ta' San Ġorġ, naturalment bis-sehem tal-Banda San Ġorġ Martri.

Kienu dawn l-aħħar snin tal-parrokkat ta' Dun Alwiġ Psaila fil-parroċċa San Sebastjan, li beda jaqla' ħafna kritika, mhux dejjem ġustifikata, dwar it-tmexxija tiegħu f'din il-kwistjoni.

L-Ewwel Residenti


Daqqa t'għajn lejn ir-reġistri elettoralni ta' dawk is-snin nistgħu naraw min kienu l-ewwel residenti li marru joqogħdu fi Triq Aniči, meta t-triq kienet tidher bħala *"New Street in High Street"*. Hekk l-ewwel żewġ familji li marru joqogħdu hemm kienu Agius Marcell flimkien ma' martu Tereza, u Formosa Vito flimkien ma' martu Dolores, kif jidhru fir-reġistru tal-1954. Fis-sena ta' wara beda jidher Mallia Joseph ma' martu Angela u fl-1956 magħhom żdiedu Ġorġ u Helen Agius, Ġużeppi u Ġużeppa Briffa, Leli u Rose Chetcuti, Ġorġ u Mikelina Xiberras, Ġanni u Marija Xicluna, Ninu u Lorenza Zammit, u Indri u Ġużeppa Zammit. Imbagħad fis-snin ta' wara, hekk kif bdew jinbnew iktar djar, ir-reġistru elettoralni ta' din it-triq beda dejjem jikber u jitwal.



*Bini li kellu
jitwaqqa' biex Triq
Aniči tinfeđ ma'
Triq il-Vitorja*



L-imbukkaturi tal-hnejjiet tagħha għadhom jidbru sal-lum fil-parti t'isfel ta' Triq Anici



F'din il-kantuniera ta' Triq Anici ma' Triq Vitorja wiehed għadu jista' jara sal-lum il-kileb li kienu f'wahda mid-djar li twaqqgħu.



L-isem tat-Triq

Kelma tal-ahhar

Hekk għidt fil-qosor (għax hemm hafna iżjed x'jista' jingħad) grajjet Triq Anici, li, minkejja l-firda u l-qasma li gābet, illum nistgħu ngħidu li tgħaqqad liż-żewġ inħawi ta' Ħal Qormi - ta' San Ġorġ ma' ta' San Bastjan, u viċi versa. Dan hu wkoll rifless fi Triq l-Għaqda li saret snin wara meta wiehed mis-sqaqien ta' Triq San Rafel tniffed biex jinagħqad ma' Triq Anici.

Tajjeb ninnutaw li l-pjanti ma' dan l-artiklu qed jidhru l-ewwel darba u kollha jinsabu fl-Arkivju Nazzjonali PW/954/49

Ħajr ukoll lis-Sur Indri Zammit li verbalment għaddieli xi tagħrif dwar it-tfassil ta' Triq Anici.

Referenzi Ġenerali

Arkivju Nazzjonali PW 954/49/1;

Il-Berqa: bejn Awissu 1952 u Settembru 1953;

Minuti tas-Socjetà Filarmonika Pinto 1952-1953;

Registru Elettorali snin 1955 sa 1961;

Registru tan-Nutar tal-Gvern A.Attard Nru. 483 data 12 Nov 1955;

Registru tan-Nutar Joseph Agius Nru. 1168 vol.9 data 14 Diċembru 1951 u vol 12 diversi kuntratti matul l-1953;

BUGEJA Joseph: *Nagħmlu Festa* (2019) paġni 92-95;

BUGEJA Dun Ġwann u Grima Joseph: *Minn Ġrajjet il-Parroċċa San Sebastjan, Ħal Qormi*; (2007) paġni 46-48.